

بحث و نظر

محمد مشتاق احمد

لیکچر رشیہ اسلامیات، پشاور یونیورسٹی

عصر حاضر میں جہاد سے متعلق مسائل

..... لاہور کی ایک غیر سرکاری تنظیم ” مجلس فکر و نظر“ کی جانب سے مارچ ۲۰۰۵ء میں لاہور میں جہاد اور دہشت گردی کے موضوع پر ایک سینما منعقد کیا گیا۔ سینما سے قبل تنظیم کی جانب سے مختلف لوگوں کو ایک سوال نامہ بھی بھیجا گیا تھا۔ زیرِ نظر مقالہ اسی سوال نامے کی روشنی میں تیار کیا گیا ہے۔ مقالہ نگار نے ”آداب القتال“ سے صرف نظر کر کے صرف انہی سوالوں پر توجہ مرکوز رکھی جو ”علة القتال“ سے متعلق ہیں۔ اصحاب علم اس مقالے کو محض ایک طالب علم کی کاوش سمجھ کر دیکھیں۔ مقالہ زگارا پر رائے کو حقیقی نہیں سمجھتا۔ اس لئے اصلاح کی خاطر کی جانے والی ہر قسم کی تنقید کھلے دل سے قبول کی جائے گی۔.....

جہاد کی تعریف اور اقسام

اولاً: جہاد کی تعریف

جہاد جاہد یا جاہد سے فعال کے وزن پر مصدر ہے۔ اس فعل کا دوسرا مصدر مفعولة کے وزن پر مجاهدة ہے۔ بنیادی مادہ اس لفظ کا ج ہد ہے۔ لغوی طور پر اس کے معنی انہائی کوشش کے ہیں۔ شرعی اصطلاح کے طور پر یہ دو مفہوم میں مستعمل ہے۔ ایک اس کا وسیع مفہوم ہے جس کے تحت دین کی سر بلندی اور حفاظت کے لئے کی جانے والی ہر کوشش جہاد شمار ہوتی ہے۔ دوسرا اس کا خاص مفہوم ہے جس کے تحت دین کی سر بلندی اور حفاظت کے لئے کی جانے والی مسلک جدوجہد ہی جہاد کہلاتی ہے، جسے ”قتال“ کے لفظ سے بھی تعبیر کرتے ہیں۔ گویا وسیع مفہوم میں قتال جہاد کی ایک قسم ہے، جبکہ بسا اوقات قتال اور جہاد متادف کلمات کے طور پر بھی مستعمل ہوتے ہیں۔ دونوں مفہوم میں اس کا استعمال قرآن و حدیث میں ہوا ہے۔ کمی سورتوں میں لفظ جہاد اپنے وسیع مفہوم میں استعمال ہوا ہے۔ مثلاً سورۃ الفرقان میں ارشاد باری تعالیٰ ہے: فلا تطع الكفرين و جاحدهم به جهاداً كبیراً۔^(۱) ”پس آپ ان کافروں کی بات کا اثر نہ لیں اور اس قرآن کے ذریعے ان سے بڑا جہاد کیجیے۔“ اسی طرح سورۃ الحکوبت میں ارشاد ہوا ہے:

وَالَّذِينَ جاهدوا فِينَا نَهْدَى نَهْمَ سَبَلَنَا، وَإِنَّ اللَّهَ لِمَعِ الْمُحْسِنِينَ۔^(۲)
”اور جو لوگ ہماری خاطر خخت جدوجہد کر رہے ہیں ہم ضرور ان کو اپنی راہیں دکھائیں گے، اور یقیناً اللہ نیکو کاروں کے ساتھ ہے۔“

سورۃ الحجۃ کے کمی یاد فی ہونے پر اختلاف ہے تاہم درج ذیل آیت کے متعلق جمہور مفسرین کی رائے یہی ہے کہ یہاں جہاد کا وسیع مفہوم ہی مراد ہے:

وَجَاهُدوْا فِيْ اللَّهِ حَقَّ جَهَادِهِ۔^(۳) ”اور اللہ کی راہ میں جدوجہد کرو جیسا کہ اس کیلئے جدوجہد کا حق ہے۔“
مدنی سورتوں میں بالعلوم لفظ جہاد کا استعمال قابل ہی کے مفہوم میں ہوا ہے۔

مثلاً سورۃ الحجرات میں ارشاد باری تعالیٰ ہے: اَنَّمَا الْمُؤْمِنُونَ الدِّينَ آمَنُوا بِاللَّهِ وَرَسُولِهِ ثُمَّ لَمْ يَرْتَابُوا وَجَاهُدوْا بِأَمْوَالِهِمْ وَأَنْفُسِهِمْ فِي سَبِيلِ اللَّهِ، أَوْ لِنَكْ هُم الصَّدِقُونَ۔^(۴)
”حقیقت میں مؤمن تو وہ ہیں جو اللہ پر اور اس کے رسول پر ایمان لائے، پھر انہوں نے نیک نہیں کیا اور اللہ کی راہ میں اپنی جانوں اور مالوں سے جہاد کیا۔ یہی لوگ سچے ہیں۔“

اسی طرح سورۃ القوبۃ میں ارشاد ہوا ہے:
وَإِذَا انْزَلْتَ سُورَةَ إِنْ آمَنُوا بِاللَّهِ وَجَاهُدوْا مَعَ رَسُولِهِ اسْتَانَذُوكَ اُولُوا الطُّولِ مِنْهُمْ، وَ
قَالُوا اذْرُنَا تَكَ مَعَ الْقَعْدَيْنَ۔^(۵)

”جب کبھی کوئی سورت اس مضمون کی نازل ہوئی کہ اللہ پر ایمان لا اور اس کے رسول کی معیت میں جہاد کرو تو ان میں سے مقدرت رکھنے والوں نے ہی آپ سے اجازت طلب کی کہ ان کو جہاد میں شرکت سے معاف کیا جائے اور کہنے لگے گے میں چھوڑ دیجیے کہ تم میخنے والوں کے ساتھ بیٹھر ہیں۔“
جہاد کے وسیع مفہوم کے متعلق امام ابن تیمیہ کہتے ہیں:

الجهاد اما انت يكون بالقلب كالعزيم عليه، او بالدعوة الى الاسلام و
شرائعه، او باقامة الحجۃ على المبطل، او ببيان الحق و ازالۃ الشبهة، او بالرأی و
التذہیر في ما فيه نفع المسلمين، او بالقتال نفسه. فيجب الجهاد بغایۃ ما يمكنه۔^(۶)
”جهاد یا تودل کے ذریعے کیا جاتا ہے جیسے جہاد کا عزم، یا اسلام اور اس کے احکامات کی طرف دعوت کے ذریعے، یا غلط کاروں پر جھٹ قائم کر کے، یا حق کی وضاحت اور شہی کے ازالے کے ذریعے، یا مسلمانوں کے نفع کے کام کے لئے فکر اور تذہیر کے ذریعے، یا نفس قاتل ہی کے ذریعے۔ پس جو ذریعہ بھی ممکن ہو اس کے ذریعے جہاد واجب ہے۔“
البتہ نفس کو خدا کا مطیع کرنے کے لئے کی جانے والی کوشش کے لئے عام طور پر جہاد کے بجائے ”مجاہدہ“ کا لفظ بولا

جاتا ہے۔ اسی طرح شریعت کے نصوص اور اصول و قواعد نیز فلسفہ و حکمت تشریع کی روشنی میں نتے نئے مسائل کا حل ڈھونڈنا بھی جہاد کے وسیع مفہوم میں شامل ہے، تاہم اس کے لئے عام طور پر مستعمل لفظ ”اجتہاد“ ہے۔ فقہاء و محدثین اور علمائے امت کے مخاورے میں لفظ جہاد ”قال“ ہی کے مفہوم میں مستعمل ہے۔ یہی وجہ ہے کہ حدیث و فقہ کی کتب میں ”كتاب الجهاد“ کے عنوان کے تحت قال ہی کے احکام ذکر ہوتے ہیں۔ اسی سبب سے بعض کتب (مثلاً صحیح بخاری) میں ”كتاب الجهاد“ کے بجائے یا اس کے ساتھ ساتھ ”كتاب المغارزی“ کا عنوان ہوتا ہے۔ اسی طرح ایک متعلقہ اصطلاحی لفظ ”سیر“ کا بھی ہے۔ یہ معنی ہے ”سیرۃ“ کا، جس کا مطلب ہے ”طریقہ، طرز عمل، کردار“۔ رسول اللہ ﷺ کے سوانح کے لئے بھی یہ لفظ استعمال ہوتا ہے اور جہاد بمعنی قتال کے شرعی احکام کے لئے بھی۔ اس مؤخر الذکر مفہوم کی وجہ سے ہی قتال کے احکام پر بھی جانے والی ابتدائی کتب کا عنوان ”كتاب السیر“ ہی ہوتا تھا (مثلاً محمد بن الحسن الشیعی اور کتاب المسیر الصغیر اور کتاب المسیر الكبير)۔ قتال کے احکام پر بھی کتاب کو المسیر کے نام سے معنو نہ کرنے کی ایک وجہ یہ ہے کہ اس کتاب میں مقابلین یعنی بر سر جنگ لوگوں کے ساتھ روار کئے جانے والے طرز عمل کی وضاحت ہوتی تھی۔ دوسری وجہ یہ تھی کہ اس طرز عمل کے لئے بنیادی طور پر رہنمائی رسول اللہ ﷺ کے طرز عمل اور انہی کے سوانح یا سیرت سے لی جاتی تھی۔ یہاں یہ بھی قابل ذکر ہے کہ رسول ﷺ کے سوانح کے لئے سیرت کے علاوہ عام طور پر مستعمل لفظ ”مغارزی“ ہی تھا (مثلاً مغارزی ابن اسحاق وغیرہ)۔

پس مسلم یا غیر مسلم معاشرے میں اعلاء کلمة الله کے لئے کی جانے والی ہر کوشش جہاد کے وسیع مفہوم میں شامل ہے، اسی طرح دینی احکام پر عمل کے لئے اپنی ذات کی اصلاح کے لئے کوشش بھی جہاد کے وسیع مفہوم میں شامل ہے، تاہم ایسی کوششیں قتال (جو جہاد کا خاص مفہوم ہے) نہیں کہلانی جائیں، نہیں کیونکہ کوششیں قتال کا بدلتے نہ سکتی ہیں۔ گویا جہاں شریعت کے احکام کی روشنی میں قتال فرض ہو چکا ہو دہاں جہاد کی دوسری اقسام پر عمل پیرا ہونے سے قتال کا فریضہ ادا نہیں ہوگا۔ اپنی اصلاح کی کوشش، یا اصلاح معاشرہ کی جدوجہد مستقل فرائض ہیں اور قتال (جب اس کی فرضیت کے اسباب موجود ہوں) ایک مستقل فریضہ ہے۔ بالکل اسی طرح جیسے نماز کی ادائیگی کی ایسے شخص کو فریضہ زکوٰۃ کی ادائیگی سے مبرانہیں کر سکتی جس پر زکوٰۃ فرض ہو چکی ہو۔

ثانیاً: جہاد ”داعی“ یا ”آقدامی“؟

کتنی وجوہ سے جہاد کیلئے ”داعی“ اور ”آقدامی“ کی تفہیم صحیح نہیں ہے۔ (۱) پہلے تو یہی بات تنازع فیہ ہے کہ کون سے حالات دفاع کے تحت آتے ہیں اور کس کارروائی کو اقدام کہا جائے گا۔ مثلاً ایسی صورت میں جبکہ ایک دفعہ جنگ ہو چکی ہو اور کسی مستقل معاهدہ امن کے بغیر فریقین اپنے اپنے سورچوں میں واپس چلے گئے ہوں اور پھر ایک

فریق حملے میں پہل کرتے تو اسے پچھلی جنگ کا تسلیم قرار دے کر دفاعی بھی کہا جاسکتا ہے، جبکہ اسے ایک نیا حملہ قرار دے کر اقدامی بھی کہا جاسکتا ہے۔ اسی طرح کسی غیر مسلم ملک یا کسی دوسرے مسلم ملک میں مقیم مسلمانوں پر حملے کی صورت میں ان کی مدد کو دفاع بھی قرار دیا جاسکتا ہے اور اقدام بھی۔ نیز اقدامی جہاد کی ترکیب سے یہ مترشح ہوتا ہے کہ یہ کوئی مستقل جنگ (Perpetual War) ہوگی، حالانکہ جہاد اس سے یقیناً مختلف ہے۔ اسی طرح دفاعی جہاد کی ترکیب سے بظاہر معلوم ہوتا ہے کہ حملے میں پہل ناجائز ہے، جبکہ بعض حالات ایسے ہوتے ہیں کہ ان میں پہل واجب ہو جاتی ہے۔ پھر یہ تھی ایک حقیقت ہے کہ دفاع کا حق ایک فطری حق ہے جس کے لئے خصوصی تشریع کی کوئی ضرورت نہیں تھی۔ تشریع کی اگر ضرورت تھی تو اس سلسلے میں تھی کہ دفاع کے حدود (Scope) تعین کئے جائیں، نیز وہ صورتیں بتائی جائیں جیسا کہ حملے میں پہل یا اقدام جائز اور بعض اوقات واجب ہو جاتا ہے۔ مزید برآں جہاد کو دفاع تک محدود کرنے کی کوئی ضرورت بھی نہیں کیونکہ اقوام متحده کے چارڑا اور میں الاقوامی قانون کے تحت ”جائز جنگ“، بعض دفاع تک ہی محدود نہیں ہے، بعض صورتوں میں اقدامی جنگ بھی جائز بلکہ واجب ہو جاتی ہے (مثلاً جب اقوام متحده کی سلامتی کو نسل چارڑ کے باہم ہفتمن کے تحت متعین کرے کہ کسی ملک کی جانب سے امن عالم کو خطرہ [Threat to the Peace] ہے)۔^(۸)

رسول ﷺ نے جو جنگیں لڑی ہیں انہیں بھی بعض دفاعی جنگیں نہیں قرار دیا جاسکتا۔ یقیناً ان میں اکثر جنگیں یا تو دفاعی ضرورت کے تحت لڑی گئیں یا وہ دراصل پچھلی جنگوں کا تسلیم تھیں، تاہم یہ بھی حقیقت ہے کہ بعض مواقع پر رسول ﷺ نے حملے میں پہل کی ہے (مثلاً غزوۃ خیبر یا غزوۃ تبوک)۔ ان جنگوں کو تھی دفاع کہا جاسکے گا جب دفاع کا بہت ہی وسیع مفہوم لیا جائے یعنی اس میں پیش بندی کے اقدام (Pre-emptive Strike) کا حق بھی شامل سمجھا جائے۔ اب یہ بھی حقیقت ہے کہ پیش بندی کے اقدام کو ایک جانب سے دفاع اور دوسری جانب سے اقدام قرار دیا جائے گا۔ مزید برآں جس جنگ کا اعلان سورۃ التوبۃ میں کیا گیا ہے اسے تو کسی صورت بھی دفاع نہیں قرار دیا جاسکتا۔

فَإِذَا أَنْسَلَخَ الْأَشْهُرُ الْحَرَمُ فَاقْتُلُوا الْمُشْرِكِينَ حِيثُ وَجَدُّهُمْ وَخُذُوهُمْ وَاحصِرُوهُمْ وَاقْعُدُوهُمْ كُلُّ مِرْصُدٍ، فَإِنْ تَابُوا وَأَقْامُوا الصَّلَاةَ وَآتُوا الزَّكُوْنَةَ فَخُلُّوْنَاهُمْ، إِنَّ اللَّهَ غَفُورٌ رَّحِيمٌ۔^(۹)

”پس جب حرام میئے گز رجاں میں تو ان شرکیں کو قتل کرو جہاں بھی انہیں پاؤ، اور انہیں پکڑو اور گھیرو اور ہر گھات میں ان کی خبر لینے کے لئے بیٹھو۔ پھر اگر یہ توبہ کر لیں اور نماز قائم کریں اور زکاۃ ادا کریں تو ان کی راہ چھوڑ دو۔ یقیناً اللہ بخششے والا رحم کرنے والا ہے۔“

رسول ﷺ کی جنگوں اور ان سے متعلق آیات و احادیث پر غور کرنے سے یہ حقیقت بالکل واضح طور پر سامنے آ جاتی ہے کہ ان جنگوں میں رسول اللہ ﷺ کے خلافین کے لئے عذاب الہی کا پہلو بھی شامل تھا۔ رسول اپنی قوم پر اللہ کی جنت کرنے کے لئے آتا ہے۔ وہ قوم کے لئے حق اور باطل اس طرح واضح کردیتا ہے کہ کسی کے پاس نہ ماننے کے لئے کوئی بہانہ یا دلیل باقی نہیں رہ جاتی۔ اس کے بعد بھی جو لوگ حق کے آگے سر جھکانے سے انکار کر دیتے ہیں ان کے لئے اسی دنیا میں خدا کی عدالت قائم ہو جاتی ہے اور رسول کی زندگی میں ہی انہیں نیست ونا یاد کر دیا جاتا ہے۔ پچھلی اقوام کے لئے عذاب الہی قدرتی آفتوں کی صورت میں عمود ار ہوا، جبکہ خاتم النبیین ﷺ کے خلافین کے لئے صحابہ کی تکواریں عذاب کا کوڑا بن گئیں۔^(۱۰)

قاتلوهم يعد بهم الله باید یکم۔^(۱۱) ”ان سے لڑ دتا کہ اللہ تمہارے ہاتھوں ان کو عذاب دے“ پس رسول اللہ ﷺ کی جنگوں کا یہ مخصوص پہلو ہرگز نظر انداز نہیں کرنا چاہیے۔ اس قسم کی جنگیں رسول اللہ ﷺ اور صحابہ کے بعد نہیں لڑیں جاسکتیں۔ یہ ایک مخصوص حکم تھا جو باقی نہیں رہا۔ اس نکتے کی وضاحت کے لئے کچھ تفصیل ضروری ہے۔ رسول کو اللہ تعالیٰ اتمام جنت کیے جائے بھیجتا ہے۔

رسلا مبشرین و منذرين نثلا یکون للناس علیه اللہ حجۃ بعد الرسل۔^(۱۲)
”یہ سارے رسول خوبخبری دینے والے اور خبردار کرنے والے بنا کر بھیج گئے تھے تا کہ ان کو مبعوث کرنے کے بعد لوگوں کے پاس اللہ کے سامنے کوئی جنت باقی نہ رہے۔“
اتمام جنت کے بعد بھی حق کا انکار کرنے والوں کو لازماً سزا دی جاتی ہے اور اس سلسلے میں عدالت یہیں اس دنیا میں برپا ہو جاتی ہے۔

و لكل امة رسول ، فاذاجاء رسولهم قضى بينهم بالقسط و هم لا يظلمون۔^(۱۳)
”ہرامت کے لئے ایک رسول ہے۔ پھر جب کسی امت کے پاس اس کا رسول آ جاتا ہے تو اس کا فیصلہ پورے انصاف کیے ساتھ چکار دیا جاتا ہے اور اس کے ساتھ ذرہ برابر ظلم نہیں کیا جاتا۔“
رسول کو اس کی زندگی میں ہی اللہ تعالیٰ غلبہ عطا کر دیتا ہے۔ ان الذين يحادون الله ورسوله او ينك في الاذلين۔ کتب اللہ لا غلبن انا ورسلى۔ ان الله قوى عزيز۔^(۱۴)
”جو لوگ اللہ اور اس کے رسول کے ساتھ مجاز آ رائی کرتے ہیں وہ یقیناً ذلیل ترین ہو کر رہیں گے۔ اللہ نے لکھ رکھا ہے کہ میں اور میرے رسول غالب ہو کر رہیں گے۔ یقیناً اللہ زور آ و اور زبردست ہے۔“

رسول کے مکذبین جب رسول کو قتل کرنے کے درپے ہو جاتے ہیں تو ان کے اقدام سے پہلے ہی اللہ تعالیٰ اپنے رسول کو آگاہ کر کے بھرت کا حکم دے دیتا ہے۔ مثلاً حضرت نوح علیہ السلام سے فرمایا گیا:

انہ لئے یؤمٰن مِنْ قَوْمٍ كَذَّابٍ فَلَا تَبْتَشِّرْ بِمَا كَانُوا يَفْعَلُونَ وَ أَصْنَعُ الْفَلَكَ بِأَعْيُنِنَا وَ وَحْيَنَا۔^(۱۵) تمہاری قوم میں مزید کوئی ایمان لانے والا نہیں ہے جو لوگ ایمان لانے والے تھے وہ ایمان لا پکے، پس ان کے کرتو تو پغم کرنا چھوڑ دا اور ہماری تکرانی میں ہماری وجی کے مطابق کشی بناؤ۔“

حضرت لوٹ علیہ السلام سے ارشاد ہوا: فاسر باہلک بقطع من اللیل۔^(۱۶)

”بُنْ تو كچھ رات رہے اپنے اہل دعیال کو لے کر نکل جا۔“

حضرت موسیٰ علیہ السلام سے فرمایا گیا: اسر بعادری انکم متبوعون۔^(۱۷)

”راتوں رات میرے بندوں کو لے کر نکل جاؤ، تمہارا پیچھا کیا جائے گا۔“

رسول ﷺ سے ارشاد ہوا: وَ إِنْ كَادُوا لِيَسْتَفِيدُوكُمْ مِنَ الْأَرْضِ لِيُخْرِجُوكُمْ مِنْهَا وَ إِذَا لَا يُلْبِثُونَ خَلْفَكُمْ لَا قَبْلَكُمْ سَنَةً مِنْ قَدْ أَرْسَلْنَا قَبْلَكُمْ مِنْ رَسُولِنَا، وَ لَا تَجِدُ لِسْتَنَا تَحْوِيلًا۔^(۱۸) ”اور یہ لوگ اس کوشش میں لگئے ہیں کہ اس سر زمین سے تمہارے پیرا کھاڑ دیں اور تمہیں یہاں سے نکال باہر کر دیں۔ لیکن اگر انہوں نے ایسا کیا تو خود یہ تمہارے نکل جانے کے بعد یہاں کچھ زیادہ دریٹھرہ نہیں گے۔ یہ ہمارا مستقل طریق کار ہے جو ہم نے ان تمام رسولوں کے معاملے میں برتا ہے جنہیں تم سے پہلے ہم نے بھیجا تھا، اور تم ہمارے طریق کار میں کوئی تغیری نہیں پاؤ گے۔“

رسول اللہ ﷺ کو بحرت کی دعا بھی سکھادی گئی: قل رب ادخلنی مدخل صدق و اخر جنی مخرج صدق و اجعل لی من لدنک سلطانا نصیراً و قل جاءء الحق و زھق الباطل، ان الباطل کات زھوقا۔^(۱۹) ”اور دعا کرو کہ اے میرے رب مجھے جہاں بھی تو لے جا سچائی کے ساتھ لے جا اور جہاں سے بھی نکال سچائی کے ساتھ نکال، اور اپنی طرف سے ایک اقتدار کو میرا مدد و گار بنا۔ اور اعلان کر دو کہ حق آگیا اور باطل تو ہے ہی مٹنے والا۔“

رسول کی بحرت کے بعد قوم سے امان انھوں جاتی ہے۔ وہ عذاب الہی کی مستحق ہو جاتی ہے۔ و اذ قالوا اللهم ان کار هذَا هُوَ الْحَقُّ مِنْ عِنْدِكَ فَامْطِرْ عَلَيْنَا حِجَّارَةً مِنَ السَّمَاءِ أَوْ ائْتِنَا بِعِذَابِ الْيَمِّ وَ مَا كَانَ اللَّهُ لِيَعْذِبَهُمْ وَ أَنْتَ فِيهِمْ وَ مَا كَانَ اللَّهُ مَعْذِبَهُمْ وَ هُمْ يَسْتَغْفِرُونَ۔^(۲۰) ”اور وہ بات بھی یاد کرو جب انہوں نے کہا تھا کہ اے اللہ! اگر بھی تیری طرف سے حق ہے تو ہم پر آسان سے پھر بر سادے یا کوئی اور دردناک عذاب ہم پر لے آ۔ اور اللہ اس وقت تو ان کو عذاب دینے والا نہیں تھا جبکہ تم ان میں موجود تھے، اور اگر یہ مغفرت طلب کریں تو اللہ اب بھی ان کو عذاب دینے والا نہیں۔“

رسول کے مکنہ بن پر یہ عذاب مختلف شکلوں میں نازل ہوتا رہا۔

فکلا اخذنا بذنبه، فمهم من ارسلنا علیہ حاصباً، و منهم من اخذته الصیحة، و
منهم من خسفنا به الارض، و منهم من اغرقنا، و ما كان الله ليظلمهم، ولكن
كانوا انفسهم يظلمون۔^(۲۱) ”آخر کارہم نے ہر ایک کو اس کے جرم میں پکڑا۔ پس ان میں سے
بعض پر ہم نے پتھر ادا کرنے والی ہو بھیجی، اور کسی کو ایک زبردست دھماکے نے آلیا، اور کسی کو ہم نے زمین میں دھنسا
دیا، اور کسی کو غرق کر دیا۔ اور اللہ تو ایسا نہیں کہ ان پر ظلم کرتا، بلکہ یہ خود ہی اپنے اوپر ظلم کر رہے تھے۔“
رسول اللہ ﷺ کی قوم پر اس عذاب کا پہلا کوڑا غرددہ بدر کی صورت میں برسا۔ اس جنگ میں قریش کے
کے تمام اہم سردار مارے گئے۔

ان تستفتحوا فقد جاءكم الفتح، و ان تنتها فهو خير لكم، و ان تعودوا
نعد، ولكن تغنى عنكم فشتكم شيئاً ولو كثرة، و ان الله مع المؤمنين۔^(۲۲)

”اگر تم فیصلہ چاہتے تھے تو لو! فیصلہ تمہارے سامنے آ چکا۔ اب بازاً جاؤ تو تمہارے لئے ہی بہتر ہے۔ اور
اگر پلٹ کرو ہی کرتوت دھراڈے گے تو ہم بھی وہی سزادیں گے۔ اور تمہاری جمیعت، خواہ وہ کتنی ہی زیادہ ہو، تمہارے کچھ
کام نہیں آئے گی۔ اور جان لو کہ اللہ مونوں کے ساتھ ہے۔“

پھر مختلف جنگوں میں حق پرستوں اور باطل پرستوں کا مکراوہ ہوتا رہا اور حق اور باطل بالکل ہی ایک دوسرے
سے میز ہو کر سامنے آ گئے۔ یوں اللہ تعالیٰ نے اپنی ایک اور ناقابل تبدیل سنت ظاہر کر دی۔

انزل من السماء ماء، فسالت او دية بقدرها فاحتمل السيل زيداً رابياً، و مما
يوقدون عليه في النار ابتلاء حلية او متع زيد مثله، كذلك يضرب الله الحق و
الباطل، فاما الرزيد فيذهب جفاء، و اما ما ينفع الناس فيمكث في الارض، كذلك
يضرب الله الامثال۔^(۲۳)

”الله نے آسمان سے پانی برسایا، اور ہرندی نالہ اپنے ظرف کے مطابق اسے لے کر چل لکھا، پھر جب
سیلا ب الھا تو سطح پر جھاگ بھی آ گئے۔ اور ایسے ہی جھاگ ان دھاتوں پر بھی اٹھتے ہیں جنہیں زیور اور دیگر چیزیں بنانے
کے لئے لوگ پکھایا کرتے ہیں۔ اسی طرح اللہ حق اور باطل کا مکراوہ کرتا ہے۔ جو جھاگ ہے وہ اڑ جایا کرتا ہے اور جو
چیز انسانوں کے لئے نافع ہے وہ زمین میں ٹھہر جاتی ہے۔ اس طرح اللہ اپنی بات مثالوں سے سمجھاتا ہے۔“

صلح عدیبیہ کے موقع پر مسلمانوں کے لئے موقع تھا کہ وہ مکر فتح کرتے، مگر اللہ تعالیٰ کی حکمت بالغ کا تقاضا یہ
تھا کہ ابھی مکر فتح نہ ہو۔

و هو الذي كف ايديهم عنكم و ايديكم عنهم بيطن مكة من بعد ان اظفر

کم علیهم، وَ كَانَ اللَّهُ بِمَا تَعْمَلُونَ بَصِيرًا . هُمُ الظَّالِمُونَ كَفَرُوا وَ صَدَوَكُمْ عَنِ المسجد الحرام وَ الْهُدَىٰ مَعْكُوفًا إِنْ يَبْلُغَ مَحْلَهُ، وَ لَوْلَا رَجُالٌ مُؤْمِنُونَ وَ نِسَاءٌ مُؤْمِنَاتٍ لَمْ تَعْلَمُوهُمْ إِنْ تَطْؤُهُمْ فَتُصْبِّيْكُمْ مِنْهُمْ مَعْرَةً بَغْيَرِ عِلْمٍ، لَيَدْخُلَ اللَّهُ فِي رَحْمَتِهِ مِنْ يَشَاءُ، لَوْ تَزَيلُوا الْعَذْبَانَ الَّذِينَ كَفَرُوا مِنْهُمْ عَذَابًا يَعْلَمُ .^(۲۳)

”وہی ہے جس نے مکہ کی وادی میں ان کے ہاتھ میں سے اور تمہارے ہاتھ ان سے روک دیے۔ حالانکہ وہ ان پر تمہیں غلبہ عطا کر چکا تھا اور جو کچھ تم کر رہے تھے اللہ سے دیکھ رہا تھا۔ وہی لوگ تو ہیں جنہوں نے کفر کا ارتکاب کیا اور تمہیں مسجد حرام سے روکا اور ہدی کے اونٹوں کو ان کی قربانی کی جگہ نہ پہنچنے دیا۔ اللہ ایسا نہ کرتا اگر مکہ میں ایسے مومن مرد عورت موجود نہ ہوتے جنہیں تم نہیں جانتے، اور یہ خطرہ نہ ہوتا کہ نادائی میں تم انہیں پامال کر دے گے تو اس سے تم پر حرفاً آئے گا۔ یا اللہ نے اس لئے کیا کہ جسے اللہ چاہے اپنی رحمت میں داخل کر لے۔ اگر وہ مومن الگ ہو گئے ہوتے تو ان اہل مکہ میں سے جو کافر تھے ان کو ہم ضرور سخت عذاب دیتے۔“

بالآخر جب مومن اور کافر الگ الگ ہو گئے اور مکہ فتح ہو تو کافروں کے لئے آخری حکم سورۃ التوبۃ میں نازل ہوا۔

فَإِذَا أَنْسَلْخَ الْأَشْهَرَ الْحَرَمَ فَاقْتَلُو الْمُشْرِكِينَ حِيثُ وَجَدُوكُمْ، وَ خُذُوهُمْ وَ احْصِرُوهُمْ وَ اقْعِدُوهُمْ كُلَّ مَرْصَدٍ، فَإِنْ تَابُوا وَ اقْامُوا الصَّلَاةَ وَ آتُوا الزَّكُوْةَ فَخُلُوا سَبِيلَهُمْ، انَّ اللَّهَ غَفُورٌ رَّحِيمٌ .^(۲۴)

”پس جب حرام میں گزر جائیں تو ان مشرکین کو قتل کرو جہاں بھی انہیں پاؤ، اور انہیں پکڑو اور گھیرو اور ہر گھات میں ان کی خبر لینے کے لئے بیٹھو۔ پھر اگر یہ توبہ کر لیں اور نماز قائم کریں اور زکاۃ ادا کریں تو ان کی راہ چھوڑ دو۔ یقیناً اللہ بنخشنے والا رحم کرنے والا ہے۔“

رسول اللہ ﷺ کے مندرجہ ذیل فرمان مبارک کا یہی صحیح محل ہے:

اَمْرَتُ اَنْ اَقْاتِلَ النَّاسَ حَتَّىٰ يَشْهُدُو اَنْ لَا إِلَهَ اِلَّا اللَّهُ وَ اَنْ مُحَمَّدًا رَسُولُ اللَّهِ، وَ يَقِيمُوا الصَّلَاةَ وَ يَؤْتُوا الزَّكُوْةَ . فَإِذَا فَعَلُوهَا عَصَمُوا مِنْ دَمَائِهِمْ وَ اموالِهِمْ اِلَّا بِحَقِّهَا، وَ حَسَابُهُمْ عَلَى اللَّهِ .^(۲۵)

”مجھے حکم دیا گیا ہے کہ میں ان لوگوں سے لڑوں یہاں تک کہ وہ یہ گواہی دیں کہ اللہ کے سوا کوئی معبد نہیں اور یہ کہ محمد ﷺ اللہ کے رسول ہیں، اور نماز قائم کریں، اور زکاۃ دیں۔ جب وہ ایسا کریں گے تو اپنی جان میں اور اپنے اموال مجھ سے بچالیں گے، میاں اس حق کے جو اسلام کے اقرار سے ان پر عائد ہوتا ہو، اور ان کے ساتھ مجاہدینہ اللہ کا کام ہوگا۔“

یوں رسول اللہ ﷺ کو اللہ تعالیٰ کی سنت کے عین مطابق غلبہ اور تمکن حاصل ہوا۔

هو الَّذِي أَرْسَلَ رَسُولَهُ بِالْهُدَىٰ وَدِينُ الْحَقِّ لِيظْهُرِهِ عَلَى الْمُشْرِكِينَ كُلَّهُ وَلَا كَرِهَ
(۲۷)

”وَهُنَّ اللَّهُمَّ هُنَّ جُنُوْنٌ اپنے رسول کو ہدایت اور دین حق کے ساتھ بھیجا ہے تاکہ اسے پورے دین پر غالب کردے، خواہ یا ان مشرکوں کو کتنا ہی ناگوار ہو۔“

رسول اللہ ﷺ نے جزیرہ العرب کو دین اسلام کے لئے مخصوص کرتے ہوئے ارشاد فرمایا:
لا يجتمع دينان في جزيرة العرب . (۲۸) ”جزیرہ العرب میں دو دین جمع نہیں ہو سکتے۔“

ثالثاً: علة القتال اور غایۃ القتال

جہاد کے حکم کی صحیح نوعیت اور وسعت معلوم کرنے کے لئے دفاعی اور اقدامی کی بحث سے زیادہ ضروری امر یہ ہے کہ اس حکم کی ”علت“ اور ”غایت“ کی تحقیق کی جائے۔

فہمہ، کے ایک گروہ کا موقف یہ تھا کہ قتال کی علت ”کفر“ ہے۔ یہ قول امام شافعی اور بعض ظاہریہ و حنابلہ سے مردی ہے۔ (۲۹) اس قول کے بوجب کفر کا وجود جب تک باقی رہے گا قتال جاری رہے گا۔ لیکن اس قول پر چند تو ی اعترافات وارد ہوتے ہیں۔ مثلاً رسول اللہ ﷺ نے صراحتاً عورتوں، بچوں اور دیگر غیر مقاتلین کے قتل سے منع فرمایا۔ اگر قتال کی علت کفر تھی تو اس استثناء کی کیا حیثیت ہوگی؟ مزید یہ کہ اگر قتال کی علت کفر ہو تو جنگ اس وقت تک جاری رہنی چاہیے جب تک کہ تمام کفار مسلمان نہ ہو جائیں، یہاں تک کہ تھیارڈا لئے والوں کے لئے بھی اس دو ہی راہیں ہوں گی؛ اسلام قبول رکھیں، نہیں تو انہیں قتل کیا جائے گا۔ اس طرح یہ قول بنیادی قرآنی اصول لا اکراه فی الدین سے متصادم ہو جاتا ہے۔ نیز اس قول کے بوجب اسلامی ریاست میں غیر مسلموں کی اقامت اور ان سے جزیے کی وصولی بھی ناجائز ہو جاتی ہے۔

ان قباحتوں کے پیش نظر بعض لوگوں کی رائے یہ ہوئی کہ قتال کی علت ”کفر“ نہیں بلکہ ”شوکت کفر“ ہے۔ گویا غیر مسلموں کو ان کے دین پر عمل کی اجازت تو ہوگی مگر انہیں یہ حق نہیں حاصل ہو گا کہ وہ منتظم ریاست کی صورت میں رہیں، اور قتال اس وقت تک جاری رہے گا جب تک کفر کی شان و شوکت باقی ہے۔ جب اسلام اور مسلمانوں کی بالادست قائم ہو جائے تو غیر مسلموں کو یہ حق حاصل ہو گا کہ وہ اسلامی ریاست کے زیر سایہ اپنے مذہب پر عمل کریں، انہیں اسلام قبول کرنے پر مجبور نہیں کیا جائے گا۔

ان دونوں اقوال کا لازمی تقاضا یہ ہے کہ اسلامی ریاست غیر مسلم ریاست یا ریاستوں کے ساتھ مسلسل برسر جنگ رہے گی، اسکن کا معاملہ اول تو کیا نہیں جائے گا، اور اگر کسی مصلحت یا ضرورت کے تحت کیا گیا تو وہ موقعت ہو گا

جس کی حیثیت جنگ بندی (Armistice) کی ہوگی۔

جب ہو فقہاء، جن میں امام ابوحنیفہ، امام مالک اور شافعیہ و حنابلہ کی اکثریت شامل ہے، کی رائے یہ ہے کہ ققال کی علت "کفر" یا "شوکت کفر" نہیں بلکہ "محاربة" (Aggression) ہے۔^(۲۱) اس قول کے بموجب ققال اس وقت تک جاری رہے گا جب تک مخالفین کی جانب سے مغاربہ پایا جائے۔ جب وہ مغاربہ ترک کر کے امن کے ساتھ رہنے پر آمادہ ہوں تو ان کے ساتھ جنگ نہیں کی جائے گی۔ اس قول کا لازمی تقاضا یہ ہے کہ غیر مسلموں کے ساتھ امن کا معاملہ جائز ہو، چاہے یہ معاملہ موقت ہو یا وقت کی قید سے آزاد ہو۔ مغاربے کے تحت مختلف صورتیں آتی ہیں۔ مثلاً اسلامی ریاست پر حملہ، یا حملے کی تیاری، حملہ آوروں کی مدد، امن معاملے کی بنیادی شقوق کی خلاف ورزی، غیر مسلم ملک میں مقیم مسلمانوں پر مظالم بالخصوص انہیں دین پر عمل سے روکنا وغیرہ۔ اسی طرح اسلام کی ترویج و اشاعت کی راہ میں رکاوٹیں ڈالنا بھی مغاربے میں شمار ہوتا ہے اور اس کی بعض عکسیں صورتوں میں جنگ جائز ہو جاتی ہے۔

جن لوگوں کی رائے یہ ہوئی کہ ققال کی علت "کفر" یا "شوکت کفر" ہے ان کا استدلال بنیادی طور پر تین طرح کا ہے:
 اولاً: ان آیات و احادیث سے استدلال جن میں کفر و اسلام کی مستقل جنگ کا ذکر ہے۔ مثلاً سورۃ المحتذیں میں ارشاد
 باری تعالیٰ ہے: قد کانتُ لَكُمْ أَسْوَةٌ حَسَنَةٌ فِي إِبْرَاهِيمَ وَالَّذِينَ مَعَهُ، إِذْ قَالُوا لِقَوْمِهِمْ
 انَا بَرِءٌ اُوْ مِنْكُمْ وَمَا تَعْبُدُونَ مِنْ دُوْنِ اللَّهِ، كَفَرُنَا بِكُمْ، وَبِدَا بَيْنَنَا وَبَيْنَكُمُ الْعَدَاوَةُ
 وَالْبَغْضَاءُ أَبْدًا حَتَّىٰ تَؤْمِنُوا بِاللَّهِ وَحْدَهُ۔^(۲۲)

"تم لوگوں کے لئے ابراہیم علیہ السلام اور ان کے ساتھیوں کے طرزِ عمل میں بہترین نمونہ ہے کہ انہوں نے اپنی قوم سے کہا کہ ہم تم سے اور تمہارے ان معبدوں سے، جنہیں تم خدا کو چھوڑ کر پوجتے ہو، قطعی بیزار ہیں۔ ہم نے تم سے کفر کیا، اور ہمارے درمیان ہمیشہ کے لئے عداوت ہو گئی اور ہیر پڑ گیا، جب تک تم اللہ واحد پر ایمان نہ لے آؤ۔"

لیکن حقیقت یہ ہے کہ اس طرح کی آیات سے استدلال انتہائی ضعف ہے۔ کفر اور اسلام کی جنگ اعتمادی اور نظری سطح پر ہمیشہ سے جاری ہے اور قیامت تک جاری رہے گی۔ لیکن اس سے متلزم نہیں آتا کہ مسلمانوں اور غیر مسلموں میں بھی مستقل جنگ کا سلسلہ جاری رہے۔ اسی سورۃ المحتذیں میں آگے گارشادہ وادا ہے:

لَا يَنْهَاكُمُ اللَّهُ عَنِ الدِّينِ لَمْ يَقَاتِلُوكُمْ فِي الدِّينِ وَلَمْ يُخْرِجُوكُمْ مِنْ

دِيَارِكُمْ إِنْ تَبِرُوهُمْ وَتَقْسِطُوا إِلَيْهِمْ، إِنَّ اللَّهَ يَحِبُّ الْمُقْسِطِينَ۔^(۲۳)

"اللَّهُ تَعَالَى میں اس بات سے نہیں روکتا کہ تم ان لوگوں سے نیکی اور انصاف کا برداشت کرو جنہوں نے دین کے معاملے میں تم سے جنگ نہیں کی اور تمہیں تمہارے گھروں سے نہیں نکلا۔ یقیناً اللہ انصاف کرنے والوں سے محبت کرتا ہے۔"

اسی طرح سورۃ النساء میں ارشاد ہوا ہے: فات اعترضوکم فلم یقاتلوکم و القوا الیکم السلم فما جعل اللہ لکم علیہم سبیلا (۳۳) ”پس اگر وہ تم سے کنارہ کش ہو جائیں اور لڑنے سے باز رہیں اور تمہاری طرف صلح کا ہاتھ بڑھائیں تو اللہ نے تمہارے لئے ان سے لڑنے کی کوئی سیل نہیں رکھی ہے۔“

ثانیاً: ان آیات و احادیث سے استدلال جن میں قوال کے فریضے کا مطلقاً ذکر آیا ہے۔ مثلاً سورۃ التوبۃ میں حکم ہوا ہے:

قاتلوا الذين یلونکم من الكفر و لیجذوا فیکم غلظة۔ (۳۴)

”اے ایمان والوں! جنگ کرو ان کفار سے جو تمہارے قریب ہیں، اور چاہیے کہ وہ تمہارے اندر رختی پائیں۔“

لیکن دوسری طرف وہ آیات ہیں جو قوال کے حکم کو مخاربے کے ساتھ مقید کر دیتی ہیں۔ مثلاً سورۃ البقرۃ میں ارشاد باری تعالیٰ ہے: و قاتلوا فی سبیل اللہ الذین یقاتلونکم، و لا تعتدوا، ان اللہ لا یحب المعتدیں۔ (۳۵) ”اور تم اللہ کی راہ میں ان لوگوں سے لڑو جو تم سے لڑتے ہیں مگر زیادتی نہ کرو، کیونکہ اللہ زیادتی کرنے والوں کو پسند نہیں کرتا۔“

ایسی صورت میں کہا جاتا ہے کہ سورۃ التوبۃ کی آیات نے سورۃ البقرۃ کی آیات کو منسوخ کر دیا ہے۔ لیکن یہ دلیل انتہائی ضعیف ہے کیونکہ نجح کی طرف تبھی جایا جاتا ہے جب جمع ممکن نہ ہو، جبکہ یہاں حمل المطلق علی المقادید کے قاعدے پر جمع ممکن ہے۔ اور پھر سورۃ البقرۃ کی آیات کس طرح منسوخ ہو سکتی ہیں جبکہ وہ قوال کی علت بیان کر رہی ہیں؟

مثال: رسول اللہ ﷺ نے کفار کے ساتھ جو جنگیں لڑیں ان سے استدلال کیا جاتا ہے کہ اسی طرح ہر دور کے کفار کے ساتھ اس وقت تک جنگ لڑی جائے گی جب تک کہ وہ اسلامی ریاست کے ماتحت زندگی برقرار نے پر آمادہ نہ ہوں۔ مگر یہ استدلال بھی صحیح نہیں ہے کیونکہ، جیسا کہ پچھلی سوروں میں تفصیل سے واضح کیا گیا، یہ رسول کے برادر استغاثہ بنین کے لئے ایک خصوصی معاملہ تھا اور اس کا عام جنگوں اور جہاد کے ساتھ کوئی تعلق نہیں۔ یقیناً رسول اللہ ﷺ اور صحابہ کرام کی جنگوں میں مخاربے کے ساتھ ساتھ شوکت کفر کی علت بھی کافر ما تھی۔ بلکہ جن پر جنت تمام ہو چکی اور پھر بھی وہ کفر کی ایک خاص قسم، شرک، پر قائم رہے تو ان کے لئے تو آخری حکم قتل ہی کا تھا۔ تاہم بعد کے ادوار کے لئے قوال کی علت مخاربہ ہی ہے اور اس کی غایت مخاربے کا خاتمه ہے۔

امام سرسی فرماتے ہیں: وَ المقصود ان يامن المسلمون و يتمكنوا من القيام بمصالح دينهم و دنياهم۔ (۳۶)

”اور مقصود یہ ہے کہ مومن امن سے رہیں اور ان کے لئے اپنے دین اور دنیا کے مصالح کا حصول ممکن ہو سکے۔“

اس موقف پر یہ اعتراض کیا گیا کہ حدیث مبارکہ میں جہاد کے ہمیشہ جاری رہنے کا اعلان کیا گیا ہے۔

الجهاد ماض منذ بعثتى الله الى ان يقاتل آخر امتى الدجال ، لا يبطله
جور جائز ولا عدل عادل .^(۲۷)

”جہاد جاری ہے جب سے مجھے اللہ نے بھیجا ہے یہاں تک کہ میری امت کے آخری لوگ دجال سے جنگ
کریں، اسے ظالم کا ظلم باطل کر سکے گا نہ عادل کا عادل۔“

یہ اعتراض کئی وجہ سے بُے وزن ہے۔ اولًا تو ابو داؤد کے ترجمۃ الباب (باب فی الغزو مع ائمۃ العجور) سے واضح ہوتا ہے کہ اس حدیث کا مطلب یہ ہے کہ جہاد ہر حکمران کی اطاعت میں کیا جائے گا۔ یہ نہیں کہا جائے گا کہ فلاں حکمران فاسق ہے اس لئے اس کی اطاعت میں جہاد نہیں کیا جائے گا، بلکہ جب بھی جہاد کا سبب پایا جائے گا جہاد کیا جائے گا، چاہے جہاد کے لئے بلانے والا حکمران ظالم ہو یا عادل ہو۔ ایک اور روایت میں یہی یوں کہی گئی ہے:

الجهاد واجب مع كل امير برأ کات او فاجرا.^(۲۸)

”جہاد ہر امیر کے ساتھ، چاہے وہ نیک ہو یا بد، واجب ہے۔“

نیز یہ حدیث دیگر کئی آیات و احادیث کی طرح جہاد کی فرضیت بیان کر رہی ہے۔ اس میں کوئی اختلاف نہیں ہے کہ جہاد کی فرضیت تاقیامت قائم رہے گی اور منسون نہیں ہو گی۔ لیکن اس سے یہ مراد نہیں کہ مسلمان ایک مسلسل جنگ (Perpetual War) جاری رکھیں، چاہے کوئی ان سے جنگ کرے یا نہ کرے، اور چاہے کسی نے محاربے کا ارتکاب کیا ہو یا نہ کیا ہو۔ بلکہ جب بھی قتال کا سبب پایا جائے گا (مثلاً صلوٰۃ و زکوٰۃ کی فرضیت بھی تا قیامت قائم رہے گی، مگر اس پر عمل تبھی ہو گا جب فرضیت کا سبب پایا جائے گا) (مثلاً نماز ظہر کے لئے زوال شمس، یا زکوٰۃ کے لئے ثواب کے بر ابر مال کی ملکیت)۔ اس کی دلیل یہ ہے کہ حدیث میں رسالت کی ابتداء سے ”جہاد“ کا ذکر ہے، اور معلوم ہے کہ کلی دور میں جہاد کا لفظ و سعی مفہوم میں استعمال ہوتا تھا۔ پس حدیث میں اسی وسیع مفہوم میں جہاد کے جاری رہنے کا ذکر ہے۔ البتہ اس سے یہ بھی معلوم ہوتا ہے کہ جہاد کی خاص اور اعلیٰ قسم، قتال، کا سبب ہو گا تو قتال بھی جاری رہے گا۔ پس قیامت سے کچھ بھی بھی مومن دجال کے خلاف قتال کریں گے۔

پھر اگر اس حدیث کا یہ مفہوم لیا جائے کہ جہاد بمعنی قتال کی کارروائی تاقیامت بغیر کسی انقطاع کے جاری رہے گی تو اس سے مراد یہ بھی ہو سکتا ہے کہ دنیا میں قتال کے اسباب یعنی محاربے کی مختلف صورتیں قیامت تک موجود رہیں گی اس لئے قتال بھی جاری رہے گا۔ گویا اس حدیث کی حیثیت پیش گوئی کی ہو جائیگی۔ کسی بھی آیت یا حدیث کو اس کے مخصوص سیاق اور دیگر آیات و احادیث کے ذخیرے سے الگ کر کے نہیں دیکھا جاسکتا۔

رابعاً: حکم جہاد کی نوعیت

جہاد کی مختلف صورتوں کا حکم مختلف ہو گا۔ مجاہدۃ النفس جو جہاد کے وسیع مفہوم میں داخل ہے فرض عین ہے۔ اجتہاد فرض

کھانی ہے۔ قاتل عام حالات میں فرض کفائی ہے جبکہ بعض اوقات (مثلاً نفیر عام کی صورت میں) یہ فرض عینی ہو جاتا ہے۔ دراصل ہر فرض کفائی عام حالات میں ہی فرض کفائی ہوتا ہے۔ مخصوص حالات میں فرض کفائی فرض عین میں تبدیل ہو جاتا ہے۔ مثلاً ذو بیتِ شخص کو بچانے کے لئے اگر تین بندے موجود ہوں اور بچانے کے لئے ایک بھی کافی ہو تو ان تینوں کے لئے یہ فرض کفائی ہو گا، اور ان میں جو بھی یہ فریضہ ادا کرے تو باقیوں کے ذمے سے فرض ساقط ہو جائے گا، اور اگر کسی نے بھی فرض ادا نہیں کیا تو تینوں گھنگاہوں گے۔ تاہم اگر بچانے کے لئے ایک ہی شخص ہو تو اس کے لئے یہ فرض عینی ہو جائے گا۔

بعینہ اسی طرح اگر کافی لوگ قاتل کا فریضہ ادا کر رہے ہوں تو اس فریضے کی حیثیت فرض کفائی کی ہو گی۔ ایسی صورت میں عورت اپنے شوہر یا ولی کی اجازت کے بغیر اور مرد اپنے والدین کی اجازت کے بغیر قاتل کے لئے نہیں جاسکتے۔ البتہ جب قاتل کی حیثیت فرض عینی کی ہو جائے تو پھر کسی سے اجازت کی ضرورت نہیں ہوتی۔ بلکہ اسی صورت میں اگر ماں باپ اس صورت میں کوئی تو ان کا حکم نہیں مانا جائے گا، جیسا کہ اس صورت میں بھی ماں باپ کا حکم نہیں مانا جاسکتا جب وہ صلوٰۃ کی ادائیگی سے روکیں۔ اس کی وجہ یہ ہے کہ ماں باپ اور دیگر انسانوں کی اطاعت اس وقت تک ہی جائز ہوتی ہے جب تک انکی اطاعت اللہ اور اسکے رسول کی معصیت کا ذریعہ نہ بنے۔ رسول اللہ ﷺ کا ارشاد مبارک ہے:

لا طاعة لمخلوق في معصية الله عز و جل (۲۹)

”جس معاملے میں اللہ عز و جل کی نافرمانی ہوتی ہو اس میں کسی مخلوق کی اطاعت جائز نہیں ہے۔“

اذن امام کی شرط اور جہادی تنظیموں کی حیثیت

جہاد کی فرضیت کا سبب اور علت تو یقیناً محارب ہے۔ البتہ اس کے لئے کئی شرائط ہیں جن کی موجودگی میں ہی یہ فرضیت عائد ہو گی۔ شرط مفقود ہو تو مشروط بھی مفقود ہوتا ہے (اذا فات الشرط فات المشرط)۔ البتہ با اوقات شریعت نے کسی شرط کی عدم موجودگی میں اس کے ”بدل“ کا تصور دیا ہے۔ اور اس ”بدل“ کی موجودگی شرط ہی کی موجودگی تصور ہوتی ہے، چنانچہ فرضیت بدل کی موجودگی میں بھی قائم رہتی ہے اور بدل کے ذریعے ادائیگی بھی صحیح تصور ہوتی ہے، یعنی فرض ذمے سے ساقط ہو جائے گا۔ اس کی مثال یہ ہے کہ نماز کی صحت کے لئے حضور شرط ہے۔ البتہ پانی کی عدم دستیابی یا کسی اور شرعی عذر کی بنا پر تمیم و ضوء کا بدل اور قائم مقام بن جاتا ہے۔ ایسی صورت میں تم کے ذریعے صلوٰۃ کی ادائیگی نہ صرف صحیح بلکہ شرعاً مطلوب ہوتی ہے۔

اسی طریقہ جہاد کی ادائیگی کی صحت کے لئے بنیادی شرط یہ ہے کہ وہ حکومت اور قائم اجتماعی کے ماتحت رہ کر کیا جائے۔ رسول اللہ ﷺ کا ارشاد مبارک ہے: الغزو غزوانت، فاما من ابتغى وجه الله و طاع الآمّام و افق الکریمة و اجتنب الفساد فان نومه و نبھته اجر کله۔ و اما من غزا

ربیاء و سمعة و عصى الامام و افسد في الارض فانه لا يرجع بالكافف۔^(۲۰)

”جتگیں دو قسم کی ہیں: جس شخص نے خاص اللہ کی خوشنودی کیلئے جنگ کی، امام کی اطاعت کی، اپنا بہترین مال خرچ کیا اور فساد سے احتساب کیا اس کا سونا اور جاگنا سب اجر کا مستحق ہے۔ اور جس نے دکھاوے اور شہرت کے لئے جنگ کی، امام کی تافرمانی کی اور زمین میں فساد پھیلایا تو وہ برابر بھی نہیں چھوٹے گا۔“

ایک اور موقع پر رسول اللہ ﷺ نے فرمایا:

من اطاعنى فقد اطاع الله، ومن يطع الامير فقد اطاعنى، ومن يعص الامير فقد عصانى۔ و انما الامام جنة يقاتل من ورائه ويتفى به۔ فان امر بقوى الله و عدل فان له بذلك اجرًا، و ان قال بغيره فان عليه منه۔^(۲۱)

”جس نے میری اطاعت کی اس نے اللہ کی اطاعت کی، اور جس نے امیر کی اطاعت کی اس نے میری اطاعت کی، اور جس نے امیر کی تافرمانی کی اس نے میری تافرمانی کی۔ امام توڑھال ہے جس کے پیچے رکر جنگ کی جاتی ہے اور جس کے ذریعے اپنا بچاؤ کیا جاتا ہے۔ پس اگر وہ اللہ سے ڈرنے کا حکم دے اور عدل کرے تو اس سب کا جر اسے ملے گا، اور اگر وہ اس کے سوا کچھ اور حکم دے تو اس کا دبابل بھی اس پر آئے گا۔“

رسول ﷺ نے یہ بھی واضح فرمایا کہ حاکم چاہے اچھا ہو یا جہاد اسی کی امارت میں کیا جائے گا:

الجهاد واجب مع كل امير برا کارت او فاجرًا۔^(۲۲)

”جهاد ہر امیر کے ساتھ، چاہے وہ نیک ہو یا بد، واجب ہے۔“

ایک اور موقع پر فرمایا:

لا يدخل الجنّة الا نفس مسلمة و ان الله ليؤيد هذا الدين بالرجل الفاجر^(۲۳)

”جنت میں صرف مومن ہی داخل ہوئے، البتہ اللہ تعالیٰ اس دین کی مدد کسی فال شخص سے بھی کرتا ہے۔“ اسی بناء پر تمام فقہاء نے قرار دیا کہ جہاد حکمران کی اطاعت میں کیا جائے گا۔ امام ابو حیفیظ عظیم المرتب شاگرد اور اپنے عہد کے چیف جسٹس امام ابو یوسف نے صراحتاً قرار دیا ہے کہ کوئی جہادی کارروائی حکمران یا اس کے نائب کی اجازت کے بغیر نہیں کی جائے گی۔

لاتسری سریۃ بغير اذن الامام۔^(۲۴)

”کوئی لشکر کش امام کی اجازت کے بغیر نہیں کی جائے گی۔“

مشہور حنبلی فقیہ ابن قدامہ کا قول ہے: و امر الجهاد موکول الى الامام و اجتهاده، و يلزم

الرعية طاعته فيما يراه من ذلك۔^(۲۵)

”بہاد کا معاملہ امام اور اس کے اجتہاد کے حوالے ہے، اور وہ اس معاملے میں جو فیصلہ کرے عیت پر لازم ہے کہ اس کی اطاعت کرے۔“

بلکہ امام ابوحنیفہ کے دوسرے اہم شاگرد امام محمد بن الحسن الشیعی، جو اسلام کے بین الاقوامی قانون کے اولین مد نیمن اور ماہرین میں تھے، نے تو صراحت کی ہے کہ ہم اسی قاعدے کو غیر مسلموں پر بھی لاگو کریں گے۔ چنانچہ اگر کسی غیر مسلم ملک کے چند افراد نے اسلامی ملک کے کسی علاقے پر حملہ کیا تو حملہ آوروں کے خلاف تو کارروائی کی جائے گی لیکن اسے اس ملک کی جانب سے حملہ اس وقت تک نہیں تصور کیا جائے گا جب تک یہ ثابت نہ ہو کہ یہ حملہ اس ملک کی حکومت کی اجازت سے ہوا ہے۔ امام کا سامنی اسی اصول کی نیاد پر قرار دیتے ہیں کہ اگر غیر مسلم ملک کے چند باشندے اسلامی ملک کے ساتھ یہی گئے معاهدہ امن کی خلاف ورزی کر لیں تو ان کے خلاف تو کارروائی کی جائے گی لیکن اسے اس ملک کی جانب سے معاهدے کے خاتمے کا اعلان صرف اسی صورت میں قرار دیا جائے گا جب یہ ثابت ہو کہ یہ کارروائی وہاں کی حکومت کی اجازت یا ایماء پر ہوئی تھی۔ گویا وہاں کی حکومت اس کارروائی میں ملوث نہ ہو تو اس کے ساتھ اور وہاں کی باقی رعایا کے کے ساتھ امن کا معاهدہ بدستور برقرار رہے گا۔^(۲۶)

یہ قاعدہ اور اصول کہ جنگی کارروائی حکومتی نظم کے تحت ہو صرف حملہ ہی کے نہیں بلکہ دفاع میں بھی اصول ہی ہے۔ جب مسلمان ملک پر حملہ ہو تو حکومت ہی مدافعت کرے گی اور وہی مختلف محاذاوں پر فوجیں بھیجنے گی۔ اسی طرح حکومت ہی نفیر عام کا فریضہ ادا کرے گی، یعنی وہی اعلان کرے گی کہ سارے ہی لوگ دفاع کے لئے انہوں جائیں۔^(۲۷) مزید برآں فقهاء نے اس کی بھی صراحت کی ہے جنگ سے متعلق دیگر جتنے امور ہیں۔۔۔ جیسے مقبوض علاقوں اور آبادی نیز جنگی قیدیوں کے مستقبل کے متعلق فیصلہ، جنگ بندی یا مستقل امن کا معاهدہ طے کرنا وغیرہ۔۔۔ تو یہ سب حکومت کے کرنے کے کام ہیں۔^(۲۸)

البتہ یہاں دو باتوں کی وضاحت ضروری ہے: ایک یہ کہ موجودہ دور میں اس شرط سے عام طور پر نتیجہ یہ اخذ کیا جاتا ہے کہ یہ حکومت کا حق (Prerogative) ہے، جبکہ اس کے عکس فقهاء جہاد کو حکومت کا فریضہ قرار دیتے ہیں۔ ظاہر ہے فریضے کو حق میں تبدیل کرنے سے پورا مشہوم اور مدعایی بدل جاتا ہے۔

دوسرے یہ کہ بعض استثنائی صورتیں ایسی ہیں جن میں یہ شرط ساقط ہو جاتی ہے، یا تو اس وجہ سے کہ اس شرط پر عمل ممکن ہی نہیں رہ جاتا اور یا اس وجہ سے کہ اس شرط کا شرعی بدل موجود ہوتا ہے۔ ان صورتوں کی کچھ وضاحت یہاں کی جاتی ہے۔

اواؤ: اچانک حملہ اور حق دفاع شخصی

اگر حملہ اچانک ہو اور مرکزی حکومت یا اس کے نائبین کے ساتھ رابطہ ممکن نہ ہو، یا اس میں بہت سخت نقصان

کا اندر یشہ ہو تو پھر حملے کی زد میں آئے ہوئے لوگ خود ہی مدافعت کا فرض ادا کریں گے اور ان کے لئے حکومت یا کسی بھی شخص کی اجازت ضروری نہیں ہوگی۔ اس کا ایک سبب تو ہی ہے جو پیچھے ذکر ہوا کہ ایسی صورت میں دفاع کا فریضہ فرض ہے کہ ایسی صورت میں دفاع صرف فریضہ ہی نہیں بلکہ حق بھی ہوتا ہے۔ اپنی جان، مال اور عزت پہنچانا ہر شخص کا حق ہے اور حملہ آور کے خلاف اس کے حملے کو روکنے اور خطرہ دفع کرنے کے لئے طاقت کا استعمال بھی ہر انسان کا حق ہے۔ اس لئے اس سلسلے میں کسی کی اجازت کی ضرورت نہیں ہوتی۔ اس کی ایک مثال حضرت سلمہ بن الاکوع رضی اللہ عنہ کی کارروائی ہے جو انہوں نے اچانک حملہ کرنے والوں کے خلاف کی تھی اور جس کے لئے انہوں نے رسول اللہ ﷺ سے موقع پر یا پیشگی اجازت نہیں لی تھی۔^(۴)

ثانیاً: حکومت کی خاموش تائید جواہاز کے قائم مقام ہو جاتی ہے

بعض اوقات کسی فرد یا جمٹے کو حکومت باقاعدہ اجازت نہیں دیتی کہ وہ جا کے مخالفین کے خلاف فوجی کارروائی کرے۔ تاہم حکومت کے مختلف اقدامات، بلکہ بعض اوقات اس کی خاموشی بھی، اجازت کے قائم مقام ہو جاتی ہے۔ اس اجمال کی تفصیل امام سرسی نے یوں بیان کی ہے کہ مخالفین کے خلاف کارروائی کرنے والے چار طرح کے ہو سکتے ہیں: یا تو وہ ایک یا چند ہی افراد ہوں گے جو کچھ خاص فوجی اور سیاسی طاقت (منسعة) نہ رکھتے ہوں؛ یا وہ ایک مضبوط جمٹے کی صورت میں جو منسعة رکھتے ہوں کارروائی کریں گے۔ پھر ہر دو صورتوں میں انہیں یا تو حکومت کی اجازت حاصل ہوگی یا نہیں ہوگی۔

۱) پس اگر وہ چند ہی لوگ ہوں جو منسعة نہ رکھتے ہوں اور انہیں حکومت کی اجازت بھی حاصل نہ ہو تو سرسی کے الفاظ میں ان کی حیثیت چوروں اور ڈاکووں کی ہوگی۔ اگر وہ وہاں پھنس جائیں تو مسلمانوں کی حکومت پر ان کی مدد واجب نہیں ہوگی اور اگر وہ کچھ مال حاصل کر لیں تو اسے مال غنیمت کی حیثیت بھی حاصل نہیں ہوگی، کیونکہ مال غنیمت اس مال کو کہا جاتا ہے جو اعلاء کلمة الله کی راہ میں مل جائے اور جسے مقصوداً صلی کی حیثیت حاصل نہ ہو۔

۲) اگر وہ چند ہی لوگ ہوں اور انہیں حکومت نے اجازت دی ہو تو ان کی حیثیت حکومت کے نمائندوں یا جاسوسوں یا چھاپے مار دستوں کی ہی ہوگی۔ ان کی مدد بھی حکومت پر واجب ہوگی اور انہیں جو مال وغیرہ ملے تو اس کی حیثیت مال غنیمت کی ہوگی۔

۳) اگر بہت سارے لوگ جو منسعة بھی رکھتے ہوں حکومت کی اجازت سے دوسرے ملک میں کارروائی کریں تو ان کی حیثیت فوج کے مختلف دستوں کی ہوگی۔ حکومت پر ان کی نصرت واجب ہوگی اور جو مال وہ حاصل کریں وہ مال غنیمت مقصود ہوگا۔

(۲) اگر بہت سارے لوگ جو منعہ بھی رکھتے ہوں دوسرے ملک میں کارروائی کریں لیکن انہیں حکومت نے باقاعدہ صریح اجازت نہ دی ہوتی بھی قانوناً پوزیشن بھی ہو گی کہ ان کی حیثیت فوج کے مختلف دستوں کی ہو گی۔ اس کی وجہ سرنسی نے یہ ذکر کی ہے کہ ایک مضبوط جنگا جو فوجی اور سیاسی طاقت اور شوکت کا حامل ہو اور وہ کارروائی کے لئے اسلامی ملک سے کسی دوسرے ملک جاتا ہے تو یہ حکومت کے علم میں آئے بغیر نہیں ہو سکتا، اور جب حکومت نے باوجود علم کے انہیں جانے دیا تو یہ اس کی جانب سے خاموش تائید ہے جو صریح اجازت کے قائم مقام ہو جاتی ہے۔ اس لئے حکومت پر ان کی نصرت بھی واجب ہو گی اور جو مال وہ حاصل کریں وہ مال غنیمت ہی متصور ہو گا۔ (۵۰)

ہمارے نزدیک سرنسی کا یہ تجزیہ بالکل صحیح ہے اور اس کی روشنی میں جہادی تنظیموں کی صحیح حیثیت بے آسانی تھیں ہو جاتی ہے۔ جب حکومت نہ صرف یہ لوگوں کو مسلح تنظیمیں بنانے کا موقع دیتی ہے، بلکہ انہیں ہر قسم کی سہولیات بھی فراہم کرتی ہے۔۔۔ ان کی ٹریننگ، ان تک اسلحہ کی فراہمی، ان کی سرحد پار کارروائی کرنا اور پھر واپس ملک لوٹ آنا۔۔۔ جب ان میں سے ہر ہر مرحلہ حکومت کی تائید اور نگرانی میں طے پاتا ہو تو پھر صریح اجازت محض ایک کاغذی کارروائی (Formality) ہو جاتی ہے۔ اس کا گذی کارروائی کے بغیر بھی قانونی پوزیشن بھی ہو گی کہ ان مسلح تنظیموں کی کارروائیاں حکومت کی اجازت سے ہی متصور ہوں گی۔

ثالثاً: اسلامی حکومت کی عدم موجودگی میں حق دفاع شخصی کے لئے منظم جدوجہد

جیسا کہ پچھے اشارہ کیا گیا، بھی کھارشڑ کی عدم موجودگی میں اس کا بدل اس کا قائم مقام بن جاتا ہے۔ اس اصول پر اگر کبھی اسلامی ملک پر حملہ کے نتیجے میں وہاں کی حکومت کا عملًا خاتم ہو جائے اور ابھی جنگ جاری ہو تو دفاع کا فریضہ ادا کرنے کے لئے کسی جگہ باقاعدہ نظم حکومت قائم کرنے کی ضرورت نہیں رہتی بلکہ مزاحمت کرنے والے آپس میں کسی کو امیر چن کر اس کی اطاعت کا اقرار کریں تو یہ حکومت کا بدل ہو جائے گا۔ اس کی وجہ یہ ہے کہ حکومت اور ریاست بذات خود مقصود نہیں، بلکہ فریضہ دفاع و اعلاء کلمة الله کے اچھے طریقے سے انجام دینے کے لئے ایک ذریعہ ہیں۔ اسی طرح وہ لوگ جو کسی ظالمانہ نظام سے آزادی چاہتے ہوتا کہ اپنے حقوق کا تحفظ کریں تو ان پر بھی ریاست و حکومت کے تحت لڑنے کی شرط لا گوئیں ہوتی، بلکہ وہ تو لڑیں گے ہی اس مقصود کے لئے کہ اپنی ریاست اور حکومت قائم کر سکیں۔ یہ حق انہیں موجودہ میں الاقوامی قانون نے بھی دیا ہے اور شریعت نے بھی۔ (۵۱) امام سرنسی نے لکھا ہے کہ اگر کوئی غیر مسلم قوم مسلمانوں کے ملک پر حملہ کرے اور حملہ آور قوم کے ملک میں چند مسلمان عارضی یا مستقل طور پر مقیم ہوں تو ان پر جہاد کا فریضہ عائد نہیں ہوتا۔ جہاد اور نصرت کا فریضہ اصلًا اسلامی ملک میں مقیم مسلمانوں پر ہی عائد ہوتا ہے۔ یہ حکم اس وقت بھی ہو گا جب حملہ آور مسلمان مردوں کو قیدی بنائیں۔ تاہم اگر وہ مسلمان عورتوں اور بچوں کو قید کریں تو اب ان کا چھڑانا ہر اس مسلمان پر فرض ہے جو اس کے لئے جدوجہد کی استطاعت رکھتا ہو، چاہے وہ غیر مسلم

ملک میں ہی مقیم ہو۔^(۵۲) ایسی صورت میں اگر وہ مسلح کارروائی کریں گے تو اس کے لئے یہ ضروری نہیں ہو گا کہ وہ پہلے با قاعدہ حکومت قائم کریں، بلکہ اتنا ہی کافی ہو گا کہ وہ منظم ہو کر امیر کی اطاعت میں جنگ کریں۔ اس نکتے کی مزید وضاحت آئے گے آزادی کی تحریکوں کی شرعی حیثیت پر بحث کے ضمن میں آئے گی۔

مقدرت کی شرط

جہاد کے حوالے سے ایک اہم بحث قدرت و استطاعت کی ہے۔ ہر شرعی فریضے کی طرح جہاد کے لئے بھی مقدرت شرط ہے۔ ارشاد باری تعالیٰ ہے:

لَا يكْلِفُ اللَّهُ نَفْسًا إِلَّا وُسْعَهَا.^(۵۳)

”اللَّهُ كَسِيفٌ نَفْسٍ پَرَّ اَسَ کی مقدرت سے زیادہ ذمہ داری کا بوجھ نہیں ڈالتا۔“

عدم قدرت ہی کی وجہ سے نایبنا اور دوسرے معدود افراد پر قال کافریضہ عائد نہیں ہوتا۔ ارشاد باری تعالیٰ ہے:

لِيَسْ عَلَى الْعَصْفَاءِ وَلَا عَلَى الْمَرْضَى وَلَا عَلَى الَّذِينَ لَا يَجِدُونَ مَا يَنْفَقُونَ حِرْجٌ إِذَا نَصَحُوا لِلَّهِ وَرَسُولِهِ، مَا عَلَى الْمُحْسِنِينَ مِنْ سَبِيلٍ، وَاللَّهُ غَفُورٌ رَّحِيمٌ.^(۵۴) ”ضعیف اور بیمار لوگ اور وہ لوگ جو جہاد میں شرکت کے لئے راہ نہیں پاتے اگر پیچھے رہ جائیں تو کوئی حرج نہیں جبکہ وہ خلوص دل سے التدارک اس کے رسول کے وفادار ہوں۔ ایسے محسین پر کوئی الزام نہیں۔ اور اللہ بنخشة والارحم کرنے والا ہے۔“

ابتدا عدم قدرت کے لئے کوئی لگاندھا اصول نہیں ہے کیونکہ حالات میں تبدیلی کے ساتھ حکم بھی تبدیل ہوتا ہے، نیز مختلف زمانوں میں جنگ کے طریقے بھی تبدیل ہوتے رہتے ہیں اور آلات حرب اور تھیاروں کی نوعیت بھی وقت کے ساتھ بدلتی رہتی ہے۔ اس لئے میں ممکن ہے کہ ایک زمانے میں ایک شخص قال کے نامہ سمجھا گیا ہوا اور دوسرے زمانے میں وہی شخص قال کی قدرت رکھتا ہو، اور اس کے برعکس بھی ہو سکتا ہے۔ مذکورہ بالا آیت کریمہ میں معدود رین سے رفع حرج کے ذکر کے ساتھ اذا نصَحُوا لِلَّهِ وَرَسُولِهِ کی قیدگی ہوئی ہے۔ اس سے معلوم یہ ہوا کہ قال سے رہ جانے والوں سے یہ مطالبہ برقرار رہے گا کہ ان کی ہمدردیاں جنگ میں حصہ لینے والوں کے ساتھ ہوں۔ وہ جنگ میں عملی شرکت نہیں کر سکتے تو مالی امداداً کریں حصہ ڈالیں، مقاتلين کے اہل و عیال کا خیال رکھیں، دعاوں میں مجاہدین کو یاد رکھیں، کم از کم دل میں تمنا رکھیں کہ کاش وہ بھی اس عظیم فریضے کے ادا کرنے کے اہل ہوتے اور اس فریضے کے ادا کرنے سے قاصر رہ جانے پر انہیں افسوس ہو۔

وَلَا عَلَى الَّذِينَ إِذَا مَا اتُوكَ لِتَحْمِلِهِمْ قَلَتْ لَا اجْدَ مَا احْمَلَكُمْ عَلَيْهِ تَوْلُوا وَاعْيَنُهُمْ تَفِيضُ مِنَ الدَّمْعِ حَرَزاً إِلَّا يَجِدُوا مَا يَنْفَقُونَ، اِنَّمَا السَّبِيلُ عَلَى الَّذِينَ يَسْتَأْذِنُونَكَ وَهُمْ أَغْنِيَاءُ، رَضُوا بِاَنْ يَكُونُوا مَعَ الْخَوَافِ وَطَبَعَ اللَّهُ عَلَى قَلْوَبِهِمْ فِيهِ

(۵۵) لا یعلموں۔

”اور ان لوگوں پر بھی کوئی الزام نہیں جنہوں نے خود آکرم سے درخواست کی تھی کہ ہمارے لئے سواریاں بھیم پہنچائی جائیں تو تم نے کہا کہ میں تمہارے لئے سواریوں کا انتظام نہیں کر سکتا، پھر وہ واپس مجبوراً لوٹے اس حال میں کہ ان کی آنکھوں سے آنسو جاری تھے اس رنگ کی وجہ سے کوہا اپنے خرچ پر جہاد میں شرکت کی مقدرات نہیں رکھتے۔ البتہ اعتراض ان لوگوں پر ہے جو مالدار ہوتے ہوئے بھی چیچھے رہ جانے کے لئے تم سے اجازت طلب کرتے ہیں۔ وہ اس پر خوش ہوئے کہ گھر بیٹھنے والیوں کے ساتھ بیٹھ رہے ہیں، اور اللہ نے ان کے دلوں پر شکر لگادیا، پس اب یہ اپنی شامت اعمال کے متعلق کچھ نہیں جانتے۔“ رسول اللہ ﷺ کا ارشاد مبارک ہے:

(۵۶) من مات و لم يغزو ولم يحدث به نفسه مات على شعبة من نفاق۔

”جو اس حال میں مرنا کہنا اس نے جنگ کی، نہیں اس کے دل میں جنگ میں شرکت کا خیال آیا تو وہ نفاق کے ایک شعبے پر مرا۔“

اس کا لازمی تقاضا یہ ہے کہ مسلمان فرد اور مسلمان امت دونوں انفرادی اور اجتماعی حدیثتوں میں قابل کے فریضے کی تیاری کریں اور دفاع کے لئے ہر وقت چوکس رہیں۔

بِيَايْهَا الَّذِينَ آمَنُوا أَخْذُوا حِذْرَكُمْ فَإِنْفَرُوا أَثَابَاتَهُمْ وَإِنْفَرُوا جَمِيعًا، وَإِنْ مِنْكُمْ لَعْنَتٌ
لِيُبَطِّلُنَّ (۵۷)

”اے ایمان والو! دشمنوں کے مقابلے کے لئے ہر وقت چوکس رہو، پھر حسیماً موقع ہو الگ الگ ٹولیوں کی صورت میں نکلو یا کٹھے ہو کر۔ ہاں تم میں بعض ایسے بھی ہیں جو لڑائی سے جی چرتے ہیں۔“

وَ اعْدُلُوا إِلَهُمْ مَا اسْتَطَعْتُمْ مِنْ قُوَّةٍ وَ مِنْ رِبَاطِ الْخَيْلِ تَرْهِبُونَ بِهِ عَدُوُ اللَّهِ وَ
عَدُوُكُمْ وَآخَرِيْنَ مِنْ دُونِهِمْ، لَا تَعْلَمُونَهُمُ اللَّهُ يَعْلَمُهُمْ، وَ مَا تَنْفَقُوا مِنْ شَيْءٍ فَإِنَّ
سَبِيلَ اللَّهِ يُؤْفَى إِلَيْكُمْ وَإِنَّمَا لَا تَظْلِمُونَ۔ وَ اتَّجِنِحُوا إِلَى اللَّهِمْ فَاجْنِحْ لَهَا وَتَوَكِّلْ عَلَى
للَّهِ، إِنَّهُ هُوَ السَّمِيعُ الْعَلِيمُ۔ (۵۸)

”اور جہاں تک تمہارا بس چلے زیادہ سے زیادہ طاقت اور تیار بندھے رہنے والے گھوڑے ان کے مقابلے کے لئے مہیا رکھوتا کہ ان کے ذریعے اللہ کے اور اپنے دشمنوں کو اور ان دوسرا اعداء کو خوفزدہ کرو جنہیں تم نہیں جانتے گر لہ جانتا ہے۔ اور اللہ کی راہ میں جو کچھ تم خرچ کر دے گے وہ پورا پورا تم کو لوٹا دیا جائے گا اور تم پر ذرہ برابر ظلم نہیں کیا بانٹے گا۔ اور اگر کوئی من صلح کی طرف مائل ہوں تو تم بھی اس کے لئے آمادہ ہو جاؤ، اور اللہ پر بھروسہ رکھو، یقیناً وہی سب کچھ سننے والے جانے والا ہے۔“

ان آیات میں مومنوں کو حکم دیا گیا ہے کہ وہ ہد و قت چوکس رہیں اور دفاع کے فریضے کی اس شان سے تیاری کریں کہ ان کے ظاہری اور چھپے ہوئے دشمن انہیں دیکھ کر حملے کی ہمت ہی نہ کریں۔ ساتھ ہی کہا گیا ہے کہ اگر دشمن صلح کرنا چاہے تو آپ اس کی پیشکش قبول کیجیے اور اللہ پر بھروسہ کیجیے۔ گویا مومن دوسروں پر جنگ مسلط نہیں کریں گے لیکن اپنے دفاع سے غافل بھی نہیں رہیں گے۔ وہ اس سلسلے میں اپنی مقدور بھر کوش کریں گے اور ساتھ ہی اللہ کی مدد کا یقین بھی رکھیں گے۔ پس مقدرت کی شرط کا یہ مطلب نہیں کہ عدم قدرت کا بہاہ بنا کر جہاد اور دفاع کے فریضے کی ادائیگی کی فکر ہی چھوڑ دیں۔ بلکہ اس شرط کا لازمی تقاضا ہے کہ مسلمان امت میں اجتماعی طور پر بھی اور ہر فرد کی سطح پر بھی اس فریضے کی ادائیگی کی کوششیں جاری رہیں۔

عدم قدرت کی صورت میں قال کافریضہ عائد نہیں ہوتا لیکن، جیسا کہ پیچھے بیان ہوا، قدرت کے ناپنے کیلئے کوئی خاص پیمانہ وضع نہیں کیا گیا۔ بعض لوگ سورۃ الانفال کی آیت سے استدلال کرتے ہیں کہ اگر دشمن کی تعداد مومنوں کی بُن بُنت دو گنی سے زیادہ ہو تو قال فرض نہیں ہوتا۔ یہ استدلال کئی وجہ سے غلط ہے۔ اولاً تو آیت میں اس کا بیان نہیں ہو رہا کہ مومنوں اور دشمنوں میں کیا نسبت ہو تو قال کافریضہ عائد نہیں ہوتا بلکہ بیان یہ ہو رہا ہے کہ اگر دشمنوں کی تعداد دو گنی بھی ہو تو مومن میدان جنگ سے فرار اختیار نہیں کر سکتے، انہیں یقین ہونا چاہیے کہ اللہ انہیں غلبہ دے سکتا ہے۔

الآن خفف اللہ عنکم و علم ان فیکم ضعفاً، فان یکن منکم مائۃ صابرۃ يغلبوا
مائتین، و ان یکن منکم الف يغلبوا الفین باذن اللہ، و اللہ مع الصبرین۔ (۵۹)

”اب اللہ نے تمہارا بوجہ ہلکا کیا اور جان لیا کہ تم میں کمزوری ہے۔ پس اگر تم میں سے سو آدمی ثابت قدم ہوں تو وہ دوسو پر اور ہزار ہوں تو دو ہزار پر اللہ کے اذن سے غالب آئیں گے۔ اور اللہ ان لوگوں کے ساتھ ہے جو ثابت قدم ہوں۔“

بارہا ایسا ہوا ہے کہ تعداد میں کم لوگ بہت بڑی لشکروں پر غالب ہو گئے ہوں۔ مسلمانوں کی تاریخ ایسی مثالوں سے بھری پڑی ہے۔

کم من فئة قليلة غلبت فئة كثيرة باذن الله۔ (۶۰)

”بارہا ایسا ہوا ہے کہ ایک قلیل گروہ ایک بڑے گروہ پر اللہ کے اذن سے غالب آیا ہے۔“ سورۃ الانفال کی آیت سے زیادہ سے زیادہ یہ استدلال ہو سکتا ہے کہ اگر دشمنوں کی تعداد دو گنی سے بھی زائد ہو تو پھر مومن قاتل کی کارروائی مخز کر سکتے ہیں بشرطیکا ایسا کرنا ان کے بس میں ہو۔ یعنی مومنوں کو ایسی صورت میں قال کی کارروائی شروع نہیں کرنی چاہیے۔ لیکن اگر حملہ دشمنوں کی جانب سے ہو تو پھر تعداد کا لحاظ کیے بغیر خون کے آخری قطرے تک دفاع کافریضہ ادا کرنے کی کوشش کی جائے گی۔ ایسی صورت میں اگر ایک جگہ کے مسلمان کمزور ہوں اور

دفاع کی الہیت نہیں رکھتے تو دوسرے مسلمانوں پر یہ فریضہ عائد ہوگا، یہاں تک کہ شرق اور باراپوری دنیا کے مسلمانوں پر یہ فریضہ فرض عین کی صورت اختیار کر لے گا لیکن دفاع کا حکم ساقط نہیں ہوگا۔ اس کی تفصیل آگے آئے گی۔

مزید برآں یہ بات بھی قابل توجہ ہے کہ اس عددی نسبت کا لحاظ تو اس زمانے میں رکھا جاسکتا تھا جب افرادی قوت، ہی میدان جنگ میں اہم کردار ادا کرتی تھی۔ موجودہ دور میں جبکہ سائنس اور میناناوجی نے فرد کی اہمیت کو نبنتا کم کر دیا ہے کیا زیادہ اہم سوال یہ نہیں ہوگا کہ میناناوجی کے لحاظ سے دشمن کہاں کھڑا ہے؟ اگر مسلمان فوج کی تعداد دس ہزار ہے مگر اس کے پاس روایتی بندوقیں ہیں اور دشمن کی تعداد سو ہے مگر اس کے پاس جدید ترین ہتھیار ہیں تو مقدرت کا اندازہ تعداد سے لگایا جائے گا اسکے کی نویعت ہے؟

نیز یہ بات بھی قابل غور ہے کہ تعداد کا اندازہ لگاتے ہوئے کیا صرف باقاعدہ فوج کو دیکھا جائے گا یا مسلمان آبادی کی کل تعداد دیکھی جائے گی؟ کیونکہ، جیسا کہ پیچھے بھی واضح ہوا اور آگے بھی ذکر آئے گا، بعض صورتوں میں قابل ہر مسلمان پر نماز اور روزے کی طرح فرض عین کی صورت اختیار کر لیتا ہے۔ کیا اس کا لازمی تقاضا یہ نہیں ہے کہ ہر مسلمان کم از کم بنیادی فون سپہ گری اور اسلام کے استعمال سے واقف ہو، بنیادی فوجی ٹریننگ ہر شہری کو دی گئی ہو اور شہری دفاع کے اصولوں سے بھی واقف ہوں؟ ہمارے زدیک تو شریعت کے احکام کا مقتضی یہی ہے۔ ہو سکتا ہے بعض لوگ اسے تشدید پسندی قرار دیں کیونکہ ہوا ہی آج کل ایسی چلی ہے کہ عام شہری کا تو فوجی امور سے واقفیت کا سوال ہی پیدا نہیں ہوتا فوجیوں کو بھی بھل صفائی اور میراث یہ نگ کے کام سونپ دیے جاتے ہیں۔ بقول اقبال۔

شکایت ہے مجھے یا رب! خداوندان مکتب سے
سبق شاہیں بچوں کو دے رہے ہیں خاکبازی کا

آزادی کی تحریکیں اور جہاد:

اگر مسلمان کسی غیر مسلم ملک میں مقیم ہیں اور وہاں نہیں اپنے دین پر عمل کی اجازت نہیں دی جاتی یا ان پر دیگر مظالم ڈھائے جاتے ہیں تو ان کے سامنے دراست ہوں گے: یا تو وہ کسی مسلم ملک کو یا ایسے غیر مسلم ملک کو بھرت کریں جہاں وہ ان مظالم سے نجکیں۔ یادہ خود اپنے حقوق کے تحفظ کیلئے وہیں مقیم رہ کے جدوجہد کریں۔ یہ مؤخر الذکر صورت آزادی کی تحریک میں بھی تبدیل ہو سکتی ہے۔ اس صورت میں یہ ضروری نہیں کہ وہ مسلح جدوجہد ہی کریں۔ بلکہ اصولاً تو نہیں پہلے پر امن ذرائع ہی اختیار کرنے ہوں گے۔ تاہم اگر ضرورت پڑے تو اپنے حقوق کے تحفظ کیلئے وہ طاقت کا استعمال بھی کر سکتے ہیں اور اس سلسلے میں وہ کسی کو امیر چن کر قال کار است اختیار کر سکتے ہیں۔ بھرت اور حق خود ارادیت کی تحریک، ہر دو صورتوں میں وہ دیگر اسلامی ممالک سے مدد بھی طلب کر سکتے ہیں اور ان ممالک پر ان کی مدد واجب ہوگی الایہ کہ وہ اس مخرب ملک کی ساتھ امن کے معاملہ میں بند ہے ہوں۔ اسکی مزید وضاحت آگے آئیں۔

مسلمان پر اس سرزی میں سے بھرت واجب ہو جاتی ہے جہاں وہ اپنے دین پر عمل نہ کر سکتا ہو۔ قرآن کریم نے صراحتاً ان لوگوں کو جہنمی ٹھرایا ہے جو استطاعت رکھنے کے باوجود بھرت نہ کریں اور دین پر عمل سے بھی رکرے ہیں۔

أَنَّ الظَّالِمِينَ تُوْفَّهُمُ الْمَلَكَةُ طَالِمِيٌّ أَنفُسُهُمْ، قَالُوا فَيْمَا كَنَّا مُسْتَضْعِفِينَ فِي الْأَرْضِ، قَالُوا إِنَّمَا تَكُونُ أَرْضَ اللَّهِ وَاسْعَةً فَتَهَا جَرَوْا فِيهَا، فَأَوْلَئِكَ مَا وَهُمْ جَهَنَّمُ، وَسَاءَتْ مَصِيرًا، إِلَّا مُسْتَضْعِفِينَ مِنَ الرِّجَالِ وَالنِّسَاءِ وَالْوَلَدِينَ الَّذِينَ لَا يُسْتَطِيعُونَ حِيلَةً وَلَا يَهْتَدُونَ سَبِيلًا، فَأَوْلَئِكَ عَسَى اللَّهُ أَن يَعْفُو عَنْهُمْ، وَكَانَ اللَّهُ عَفْوًا غَفُورًا۔ (۶۱)

”جو لوگ اپنے اوپر ظلم کر رہے تھے ان کی رو حیں جب فرشتوں نے قبض کیں تو ان سے پوچھا کہ یہ تم کس حال میں مبتلا تھے؟ انہوں نے جواب دیا کہ ہم زمین میں کمزور و مجبور تھے۔ فرشتوں نے کہا کیا اللہ کی زمین وسیع نہیں تھی کہ تم اس میں بھرت کرتے ہیں یہ لوگ ہیں جن کا نام حکما نا جہنم ہے اور کیا ہی برائی کا نام ہے! ہاں جو مرد، عورتیں اور بچے واقعی بے بس ہیں اور نکلنے کا کوئی راستہ اور ذریعہ نہیں پاتے بعد نہیں کہ اللہ انہیں معاف کر دے۔ اور اللہ معاف کرنے والا بخششے والا ہے۔“

امام ابن قدامہ نے بھرت کی مختلف صورتوں کے حکم کی وضاحت اس طرح کی ہے کہ کسی غیر مسلم ملک میں مسلمانوں کو یا تو دین پر عمل کی اجازت ہوگی یا نہیں ہوگی۔ پھر ہر دو صورتوں میں وہ یا تو بھرت کی استطاعت رکھتے ہوں گے یا نہیں ہوں گے۔ یوں کل چار صورتیں ہو جاتی ہیں:

۱) اگر انہیں ذین پر عمل نہیں کرنے دیا جا رہا اور وہ بھرت کی استطاعت رکھتے ہوں تو ان پر بھرت واجب ہوگی۔

۲) اگر انہیں دین پر عمل کی اجازت بھی ہو اور وہ بھرت کی استطاعت بھی رکھتے ہوں تو ان پر بھرت واجب تو نہیں ہوگی البتہ مندوب ہوگی کیونکہ غیر مسلموں کے بیچ میں رہ کر وہ اپنے اولاد کے دین کو خواہ گواہ خطرے میں ڈال رہا ہے۔ مزید یہ کہ مسلمانوں کے ساتھ مل کر وہ انہیں تقویت پہنچا سکے گا۔

۳) اگر انہیں دین پر عمل کی اجازت نہیں لیکن وہ بھرت کی استطاعت بھی نہ رکھتے ہوں تو ان کیلئے بھرت نہ واجب ہوگی اور نہ ہی مندوب۔ البتہ کم از کم جائز ہوگی اور دیگر علاقوں کے مسلمانوں پر ان کی مدد و اجنب ہوگی۔

۴) اگر انہیں دین پر عمل کی اجازت ہو لیکن وہ بھرت کی استطاعت نہ رکھتے ہوں تو ان کے لئے بھی بھرت نہ واجب ہوگی اور نہ ہی مندوب، البتہ کم از کم جائز ہوگی۔ ابن قدامہ نے اس صورت کا ذکر نہیں کیا، تاہم اس کے استدلال کالازی نتیجہ یہ ہے کہ اس صورت میں بھرت کو واجب یا مندوب نہ کہا جائے۔ (۶۲) (جاری ہے)